



ঢাকা ইন্টারন্যাশনাল ইউনিভার্সিটির পঞ্চম সমাবর্তনে গতকাল রাজধানীর কৃষিবিদ ইনস্টিটিউশনে বক্তৃতা করেন সাবেক তত্ত্বাবধায়ক সরকারের উপদেষ্টা আকবর আলি খান • ছবি: প্রথম আলো

ঢাকা ইন্টারন্যাশনাল ইউনিভার্সিটির সমাবর্তনে আকবর আলি খান ইতিহাস থেকে শিক্ষা নিতে ব্যর্থরা বারবার ভুল করে

নিজস্ব প্রতিবেদক •

সাবেক তত্ত্বাবধায়ক সরকারের উপদেষ্টা আকবর আলি খান বলেছেন, সফল মানুষদের ইতিহাসের কাছ থেকে শিক্ষা নিতে হয়, কেননা যারা ইতিহাস থেকে শিক্ষা গ্রহণে ব্যর্থ হন তারা একই ভুল বারবার করেন।

রাজধানীর ফার্মগেটে কৃষিবিদ ইনস্টিটিউশনে গতকাল বৃহস্পতিবার ঢাকা ইন্টারন্যাশনাল ইউনিভার্সিটির পঞ্চম সমাবর্তন অনুষ্ঠানে সমাবর্তন বক্তৃতায় তিনি এ কথা বলেন। সমাবর্তনে মোট ১ হাজার ৬১১ জন শিক্ষার্থীকে সনদ দেওয়া হয়। এর মধ্যে দুজন কৃষী শিক্ষার্থীকে আচার্যের পদক, সাতজনকে উপাচার্যের পদক ও তিনজনকে ডিন পদক দেওয়া হয়।

শিক্ষার্থীদের উদ্দেশে আকবর আলি খান বলেন, প্রচলিত মানচিত্র ধরে জীবনযাপন করলে চলবে না, নতুন মানচিত্র তৈরি করে আগামী দিনের পথ চলতে হবে। পরিবর্তনের কথা চিন্তা করতে হবে এবং সামাজিক পরিবর্তন বাস্তবায়ন করতে হবে। শিক্ষার্থীদের অবশ্যই সবার আগে সর্বশ্রেষ্ঠ মানবিক গুণাবলির অধিকারী হতে হবে।

আকবর আলি খান বলেন, আজকের বিশ্ববিদ্যালয় শুধু তাত্ত্বিক বা আধ্যাত্মিক জ্ঞান অর্জনের গজদণ্ড মিনার নয়, বিশ্ববিদ্যালয় হচ্ছে অর্থনীতির প্রাণকেন্দ্র। যে সমাজ

বিশ্ববিদ্যালয়কে জ্ঞানচর্চার কেন্দ্র হিসেবে গড়ে তুলতে পারবে, সে সমাজের পক্ষেই বৈষয়িক সাফল্য অর্জন সম্ভব। যোগ্যতার ভিত্তিতে প্রতিযোগিতার মাধ্যমে আজকের দুনিয়াতে টিকে থাকতে হবে। এর কোনো বিকল্প নেই।

'চাপে রেখেও সঠিক ধারায় আনা কঠিন'

সমাবর্তনে আচার্য ও রাষ্ট্রপতির প্রতিনিধি হিসেবে সভাপতিত্ব করেন শিক্ষামন্ত্রী নুরুল ইসলাম নাহিদ। বক্তৃতায় তিনি বলেন, কিছু বেসরকারি বিশ্ববিদ্যালয় এখনো ন্যূনতম শর্ত পূরণ করতে পারেনি। এভাবে তারা বেশি দিন চলতে পারবে না। যেসব বেসরকারি বিশ্ববিদ্যালয় সফল হতে পারেনি, নির্ধারিত শর্ত পূরণে ব্যর্থ হয়েছে, যারা নিজস্ব ক্যাম্পাসে যায়নি, তাদের বিরুদ্ধে অব্যাহত চাপ রেখেও সঠিক ধারায় আনা কঠিন হয়ে পড়েছে। এ জন্য তাদের বিরুদ্ধে আইনগত ব্যবস্থা নেওয়া ছাড়া আর কোনো পথ খোলা নেই।

সমাবর্তনে আরও বক্তৃতা করেন বিশ্ববিদ্যালয় মঞ্জুরি কমিশনের চেয়ারম্যান অধ্যাপক আবদুল মান্নান, ঢাকা ইন্টারন্যাশনাল ইউনিভার্সিটির উপাচার্য কে এম মোহসীন, বোর্ড অব ট্রাস্টিজের চেয়ারম্যান মুহাম্মদ শহীদুল কাদের পাটোয়ারী, ভাইস চেয়ারম্যান শাহীম হায়দার পাটোয়ারী প্রমুখ।